

асылда дәрәс булмаган тигезләүчелек принцибы булса да, Тинчурин кебек үзә драматург, үзә режиссер, үзә баш рольләрне уйнаучы артист, үзә театрның житкәчәсе булган бер кешенәң яңа гына мәктәп эскәмиясеннән чыккан артистлар белән бертигез жалованье алуы труппаның гомуми интереслары өчен үз интересларын корбан итүе иде. Шунның белән бергә труппаның барлык артистлары Кызыл Армия сафларыннан жыйналган шинельле артистлар булганга, куела торган әсәрләрне уйнау өчен Тинчуринның барлык киёмнәре безнең өстә була иде.

Кәрим аганың Самара студиясендә яшә кадрлар үстерүгә куйган көчен «Пролетар труппасы»на иткән хезмәтләре — егерме биш еллык хезмәт бәйрәмен үткәргәндә аеруча искә төшереп үтелергә тиеш.

1936.

Чыганак: Гыйззәтов, К. Тажи Гыйззәт. Фикерләре. Истәлекләре, Хатлар. Бәхәсләре.- Казан: Мастер Лайн, 2000.- 512 б.

Һади Такташ

I

1920 елның май башларында яшә Совет дәүләте яңа гына Колчак, Деникин бандаларын тар-мар итеп, илне яңабаштан төзи башларга торганда, чит ил империалистларының ярдәме белән ак поляк паннары, барон Врангельнең сатлык армияләре безгә каршы жинаятьчел походларын башлыйлар. Ләкин инде сугышларда чыныккан, зур көрәшләрдә жинәп чыккан илебезнең халыклары аптырап калмадылар, большевиклар партиясенәң житәкчелегендә, яңадан коралларын кулга алып, Көнъяк фронтларына ташландылар. Менә шушындаый авыр көннәрдә безнең большевиклар партиясе, чит ил империалистларының бу походларында да тар-мар ителәчәкләренә төмам ышанган хәлдә, яңа культура, сәнгать көчләрен житештерү теләге белән, май аенда Самара шәһәрендә Идел арьягы хәрби округы каршында татарлар өчен политшкола, педучилище, драма һәм музыка студияләре оештыра. Менә шушы драма студиясен төмам иткән яшә көчләрдән бер труппаны яңа гына төзелеп килгән яшә Казахстан республикасына жиберәләр. 1920 елның декабрь айлары иде. Без, илле кешелек артистлар составы, аерым вагоннарда төялеп, Оренбург шәһәренә киттек.

Безнең Оренбургка килү хәбәребез партия-совет жәмәгәтьчелегенә һәм культура өлкәсендә эшләүчеләргә, әлбәттә, билгеле була. Без Оренбург вокзалына килеп туктар-туктамас тәбәнәгрәк буйлы,

кин күкрәкле, житкән кие чәчен артка тараган, су шикелле зәңгәр күзле бер егет безнең вагонга сикереп менде. Һәм шунда ук көләч ачык чырай белән:

— Шагыйрь Һади Такташ, — диеп, безнең белән күрешә башлады.

Аның артыннан мәгариф эшчеләре, башка культура көчләре безнең янга кереп тулдылар. Әйберләребезне кулларыбыздан алып, вокзалның бер бүлмәсенә алып керделәр. Ул елларның гадәтенчә, митинг ачып, Оренбург губкомы, губерния мәгариф комитеты исеменнән яшь артистлар коллективын котлаулар башланды. Ахыргы сүз «Юксыллар» газетасы исеменнән әлегә ялангач башлы егеткә бирелде. Ул үзенә мишәрчәрәк кыска гына ялкынлы котлау рече белән бөтен тыңлаучыларны үзенә жәлеп итеп, безнең мәхәббәтебезне үзенә туплады.

Шуннан безне алдан билгеләнгән гомуми торақ йортына алып киттеләр. Бу шагыйрь, квартирага урнашкан та, безнең яннан китмәде. Безгә Оренбург хәлләрен, андагы культура көчләрен, нинди газеталар, театр артистлары барын сөйләде. Кыскасы, шул бер көн эчендә безнең барыбыз белән дә якыннан танышып, «үз кеше» булып китте. Һәм үзенә бик күп кенә шигырьләрен укып күрсәтте. Без барганда, анда зур составлы театр труппасы эшли иде. Һадиның тәкъдиме буенча «Хезмәткә мәдхия» дигән спектакльне карадык. Шулай итеп, кич буена да ул безнең белән бергә булып, кызларыбызны торақ йортларыбызга кадәр озата килде.

Бу яшь шагыйрьнең безгә якынлыгы моның белән генә бетмәде, ул һәр көнне иртә белән эшкә барышлы безгә керә һәм эштән соң буш вакытларын безнең янда уздыра иде. Хәтта кайвакытларда бер йокы йоклап уянганнан соң да, кызлар бүлмәсендә сөйләшеп утыруын яисә нинди дә булса мишәрчә кызык вакыйгалар сөйләвен, яисә шигырьләр укуын ишетергә туры килә иде. Безнең спектакльләр башлангач, ул, әлбәттә, бер генә спектаклебезне дә калдырмый караучы кешеләрнең берсе иде. Гадәтенчә, һәрвакытта алдан килеп, сәхнә артына кереп, барыбыз белән дә күрешә, сөйләшә иде. Антракт араларында да ул, безнең янга кереп, уйнаган рольләребез турында фикерләрен әйтә, ошаган жирләре булса мактый, ошамаса, үзенә замечаниеләрен әйтә иде.

Шулай итеп, ул егерме беренче елның май ахырларына кадәр безнең белән бик якин бәйләнештә булып яшәде. Май ахырында без, ялга чыгып, һәркайсыбыз үз туган жирләребезгә таралган чакта да ул безне озатырга вокзалга төште. Шулай без Самарага таба кузгалып киттек, ул исә күздән югалганчы кулын болгап перронда калды.

II

Без отпускыдан килгәндә ул инде Оренбургта юк иде. Оренбург шәһәре 1921 елның ачлык дәһшәтенен иң күңелсез вакыйгаларын үзенә туплаган бер шәһәр иде. Ачлык фажигасеннән котылырга теләп, Ташкент, Төрөкстан ягына бөтен Идел буе авылларынан вагон түбәләренә сырышкан кешеләр белән поездлар үтеп китәләр. Атлы арбалар, төссез-чырайсыз балаларын житәкләгән ирле-хатынлы кешеләр. Урман, базар мәйданнары эчке Россидән килгән шундый кешеләр белән тула иде. Бу фажига безнең труппадан да корбаннар ала башлады. Хәкимулла белән Хәмитов дигән артистларыбыз холерадан үләләр. Шуннан соң без, ничек кенә булса да китәргә карар итеп, 7 августта аерым вагонга төялеп, Ташкент шәһәренә юл тоттык. Ундүрт көн барганнан соң, ниһаять, Ташкент шәһәренә килеп төштөк. Ни күзләребез белән күрик, перронда үзбәк түбәтәе кигән, ак күлмәк, ак чалбардан Такташ басып тора. Без вагоннан кычкыруга, йокысыннан уянган кебек айнып китә дә, безнең янга йөгереп керә. Кочаклашып күрешәбез.

— Син ничек монда? — дибез.

— Мин өйгә кайткан идем дә, рәт булмагач, монда сыптырдым, — ди.

Кызык кына, очраклы вакыйга. Оренбургка килеп төшкәндә беренче танышкан кешебез Һади Такташ булса, Ташкент шәһәрендә каршылаучы да ул булды. Ташкентта без аның белән озак була алмадык. Кыргызстан авылларына мәгариф эшләренә тараттылар.

Шулай да мин, Ташкентка еш кына баргалавым сәбәпле, Һадины очрата торган идем. Чөнки ул безнең труппадагы Ташкентта калган Әсгать Мәжитов, Гомәр Терегуловлар белән бер квартирада тора иде. Билгеле, миңа да инде Ташкентка бару белән үземнең артист иптәшләрем белән очрашырга, яннарына барырга туры килә иде. Исемдә: бервакыт мин аның белән «Ирек йортына» бардым. Анда аларның Зариф Бәшири белән араларында булган ниндидер низаг каралды. (Ялгышмасам, Такташ Зариф Бәширине үзенен «Тау кызы» исемле шигыреннән урлап язуын һәм аны бастырып чыгаруын фаш иткән иде.) Озак кына фикер алышулар Такташ файдасына булып, аның соңгы сүзе белән бетте. Чыннан да, ул оратор булуы белән дә, үзенен хокукын яклавы белән дә бөтен залны кабындырды: сөйләгән сүзләре көчле алкышлар белән барды.

III

1922 елның сентябрь аенда беренче Татар дәүләт театры үз бинасында (хәзерге Яшь тамашачылар театрында) эшли башлагач, октябрь айларында Һади Такташ Ташкенттан Казанга кайтып төште. Казанда, әлбәттә, бездән башка аны белүче юк иде. Һәм ул үзе дә Казанга килү белән безне эзләп тапты.

Хәзергедәй хәтеремдә, кич белән без, Октябрь бәйрәменә театрыны ачу өчен, генераль репетиция ясый идек. Әсгать Мәжит минем янга килеп:

— Такташ кайткан, — ди.

— Кая? — мин әйтәм.

— Әнә, залда утыра, — ди.

Чыннан да, беренче рәттә, ак тешләрен күрсәтеп, көлеп ул утыра. Репетициядән бушау белән без аның янына төштек. Озак кына Ташкент хәбәрләрен анардан сораштык. Һәм аның киләчәгә турында киңәштек. Казанда, әлбәттә, аның башка танышлары юк иде. Тормышны алып барырга нинди булса да бер хезмәт кирәк иде. Без аңа шул хезмәтне табып бирергә булыштык.

Ул болай булды. Театрның штатында ике генә суфлер булуына карамастан, без аны өченче суфлер итеп алуны сорардык. Бик шәп укучы дип, дирекциягә тәкъдим иттек. Аны суфлер итеп алдылар. Һәм шунда ук аңа Чернышевский урамындагы театр карамагында булган Европеек гостиницасыннан бүлмә дә бирделәр. Шулай итеп, Такташ театр эшчесе булды. Суфлер өч кеше булганга, алар чиратлашып репетициядә утыралар иде. Шунлыктан буш вакыты күп булгандыр, ләкин аның суфлерлык таланты бик чамалы иде. Ул вакытларда машинкалар юк, басылган китаплар да юк. Суфлерларга авторларның кулъязмаларын укырга туры килә иде. Гарәп әлифбасы белән язылган кулъязмаларга тиз генә төшенү ифрат кыен булгандыр. Ул чакларда артистларда хәзерге кебек рольләргә ятлап уйнау гадәте юк иде. Спектакльнең, гомумән, артистның язмышы күбесенчә суфлерның тәжрибәле, сәләтле булуына бәйләнгән иде. Ә ул мәсьәләдә, әйткәнемчә, Һадиның сәләте бик чамалы булып чыкты. Бервакытны шулай, ниндидер бер комедия уйнаганда, онытылып китә дә суфлер будкасы эчендә рәхәтләнеп көлөргә керешә. Шул вакытны алдындагы китабы аска төшеп китә. Сәхнәдә хәрәкәт туктый. Такташ аста китап эзләп йөри. Ахырдә пәрдәне ябарга мәжбүр булалар.

Гомумән, ул шатлык-кайгыны хис белән кабул итүче иде. Житдирәк чакта кашларын жыера, тавышына калтыравыклы ноткалар керә иде. Ә инде шатлык булганда — зур авызын колагына кадәр

ерып кычкырып көлүчөн иде. Театрда ул озак эшлэмәде. Шигыр-лөре газета-журналларда басыла башлау белән, тиз арада үзенә мөхәббәт казанды. «Кызыл байрак» газетасыннан секретарылек хезмәтенә чакырдылар. Театр штатыннан чыкса да, квартира тормышы безнең белән бергә булганга, ул безгә, без аңа йөрешә идек. Бигрәк тә «Жир уллары» трагедиясен язып, якын дусты Әсгать Мәжитов бенефисенә биргәч, репетиция вакытларында һаман ул театрда булды. Хәтерем алдамаса, «Жир уллары» март айларында куелды. Газазил ролен уйнаучы артист кисәктән авырып китү сәбәпле, ул үзе чыгып башкарды һәм ул аны начар уйнамаган иде. Ләкин «Жир уллары» әсәре уңыш казана алмады. Чөнки инде Такташның дингә каршы протест рәвешендә язылган бу әсәре дин йогынтысында булган кешеләр өчен зур борчылу тудырган иде. Икенчедән, «Жир уллары» әсәренә беренче куелышы ничектер бәйрәм көннәренә туры килә. (Ураза, корбан гаеде көннәре иде. Кайсы икәннен хәтерләмим). Бу әсәренә куелу уңае белән мәчетләрдә һәм агай-әнеләр арасында күп кенә сүзләр булган. Театрда куйдырмауны сорап ультиматум белән вәкилләр килә икән, дигән хәбәр дә чыккан иде. Ләкин ни сәбәптәндер килмәделәр.

IV

Һади Такташ белән минем дүртенче очрашуым 1929 елның ноябрь айларында «Яналиф» редакциясендә булды. Мин Казаннан китеп, биш ел Ульяновск, Алабуга һәм Мәскәү шәһәрләрендә эшләп йөргәннән соң Казанга кайтып, яңадан Татар дөүләт академия театрына эшкә кердем. Бу вакытларда инде Һади ижат ягыннан бик нык үсеп, иң популяр татар шагыйре булу дәрәжәсенә ирешү белән, ул инде үзен тотышы белән дә бик нык үзгәргән иде. Анда хәзер элекке яшьлек уенчалыклары сүнгән иде.

Менә ул утызынчы елны «Камил» әсәрен язып, театр коллективына укырга килде. Сүз Такташка бирелде, укырга кереште. Беренче пәрдәсе шахтерларның гомуми торак бүлмәсендә бара. Яшь шахтерлар тормышындагы уен-көлкеләр, кызыклы күренешләр... Кызыклы моментлар килеп житкәндә, артистларга караганда үзе эче катып көлө. Бервакытны укый торган жиреннән туктады да:

— Сөзгә ошамыймы әллә? — дип сорады.

— Ни өчен?

— Көлмисез, — ди...¹

1. Шушы жирдә истәлек өзелә, аның дәвамы табылмады — К. Г.